

പൊതുസ്ഥാപനങ്ങൾ ഉൾപ്പെടുന്ന പ്രദേശങ്ങളെയും പരമാവധി ഒഴിവാക്കിക്കൊണ്ട് പുതിയ കരട് ഭേദഗതി നിർദ്ദേശം കേന്ദ്ര വനം-പരിസ്ഥിതി മന്ത്രാലയത്തിന്റെ പരിഗണനയ്ക്ക് സമർപ്പിക്കാൻ തീരുമാനിച്ചു. യോഗതീരുമാനത്തിന്റെ അടിസ്ഥാനത്തിൽ ജനസാന്ദ്രതയുള്ള മേഖലകളെയും കൃഷിസ്ഥലങ്ങളെയും സർക്കാർ, അർദ്ധസർക്കാർ, പൊതുസ്ഥാപനങ്ങൾ ഉൾപ്പെടുന്ന പ്രദേശങ്ങളെയും ഒഴിവാക്കിക്കൊണ്ട് ആറും, കൊട്ടിയൂർ ഉൾപ്പെടെയുള്ള 14 വന്യജീവി സങ്കേതങ്ങൾക്കുചുറ്റുമുള്ള ഇക്കോ സെൻസിറ്റീവ് സോണിൽ ഉൾപ്പെടുത്തേണ്ട പ്രദേശങ്ങളുടെ പുതുക്കിയ ഭൂപടത്തോടുകൂടിയ കരട് ഭേദഗതി നിർദ്ദേശം കേന്ദ്രസർക്കാരിലേയ്ക്ക് വീണ്ടും സമർപ്പിച്ചു. പേരാവൂർ നിയോജകമണ്ഡലത്തിൽപ്പെട്ട കൊട്ടിയൂർ വന്യജീവിസങ്കേതത്തിന്റെ ഇക്കോ സെൻസിറ്റീവ് സോൺ 22.34 ചതുരശ്ര കിലോമീറ്ററായിരുന്നത് 12.91 ചതുരശ്ര കിലോമീറ്ററായും ആറും വന്യജീവി സങ്കേതത്തിന്റെ ഇക്കോ സെൻസിറ്റീവ് സോൺ 12.4 ചതുരശ്ര കിലോമീറ്ററിൽനിന്നും 10.136 ചതുരശ്ര കിലോമീറ്ററായും കുറച്ചിട്ടുണ്ട്. മംഗളവനം വന്യജീവിസങ്കേതത്തിനുചുറ്റുമുള്ള ഇക്കോ സെൻസിറ്റീവ് സോണിൽ ഉൾപ്പെടുത്തേണ്ട പ്രദേശങ്ങളുടെ പുതുക്കിയ ഭൂപടത്തോടുകൂടിയ കരട് ഭേദഗതി നിർദ്ദേശം സർക്കാർ പരിശോധിച്ചുവരികയാണ്. ബാക്കിയുള്ള 8 വന്യജീവി സങ്കേതങ്ങളുടെ കാര്യത്തിൽ കേന്ദ്രസർക്കാരിന് ആദ്യഘട്ടത്തിൽ സമർപ്പിച്ച കരട് വിജ്ഞാപന നിർദ്ദേശങ്ങളിൽ ജനവാസ മേഖല ഉൾപ്പെട്ടിട്ടില്ലാത്തതിനാൽ പുതുക്കിയ കരട് ഭേദഗതി നിർദ്ദേശം ആവശ്യമില്ലെന്നാണ് കണ്ടെത്തിയിട്ടുള്ളത്. ജനവാസ മേഖലയെയും കൃഷിസ്ഥലങ്ങളെയും പരമാവധി ഒഴിവാക്കിയാണ് പുതുക്കിയ പ്രൊപ്പോസൽ കേന്ദ്ര വനം-പരിസ്ഥിതി മന്ത്രാലയത്തിന് സമർപ്പിച്ചിട്ടുള്ളത്. ഇതിന് അംഗീകാരം ലഭിക്കാൻ സർക്കാർ എല്ലാ ശ്രമങ്ങളും ഊർജ്ജിതമായി നടത്തുന്നതാണ്.

### (7) തുക ചെലവഴിക്കൽ

ശ്രീ. കെ. ബാബു (തൃപ്പൂണിത്തുറ): സർ, വിദ്യാഭ്യാസ വർഷം ആരംഭിച്ചിട്ട് രണ്ട് മാസമായെങ്കിലും ആയിരക്കണക്കിന് കുട്ടികൾക്ക് ഇപ്പോഴും ഡിജിറ്റൽ വിദ്യാഭ്യാസത്തിനുള്ള ഭാഗ്യമില്ലാതായിരിക്കുകയാണ്. സർക്കാർ ഇതൊരു ജനകീയ പ്രസ്ഥാനമാക്കി മാറ്റാൻവേണ്ടി പുറത്തേയ്ക്ക് പുറപ്പെടുവിച്ചിട്ടുണ്ട്. സാമ്പത്തിക പ്രയാസമുള്ളതുകൊണ്ട് സ്പോൺസർ ചെയ്യാൻ ആളുകൾക്കും വളരെ ബുദ്ധിമുട്ടാണ്. രക്ഷിതാക്കളും അധ്യാപകരും കുട്ടികളും നേരിട്ടും ഫോൺ മുഖാന്തരവും എം.എൽ.എ.-മാരെ നിയോഗിച്ച് വിളിച്ചുകൊണ്ടിരിക്കുകയാണ്. ഇതിനൊരു പരിഹാരമുണ്ടാക്കാൻ സാധിക്കുന്നില്ല. സർക്കാർ പുറപ്പെടുവിച്ചിട്ടുള്ള പുറത്തേയ്ക്കുള്ളിൽ 'സാമൂഹ്യനീതിയും അവസരതുല്യതയും ഉറപ്പുവരുത്തി

വിദ്യാഭ്യാസത്തെ കൂടുതൽ കരുതലുള്ള ജനാധിപത്യ ഇടമാക്കി മാറ്റേണ്ടതുണ്ട് ' എന്നാണ് പറഞ്ഞിരിക്കുന്നത്. അതിനുവേണ്ടിയാണ് ഞാൻ ഈ സബ്മിഷൻ ഉന്നയിക്കുന്നത്. നേരത്തെ ഇവിടെ ജാതിവിവേചനം ഉള്ളവരും ഇല്ലാത്തവരും തമ്മിലുള്ള വേർതിരിവുമുണ്ടായിരുന്നു. ഇപ്പോൾ ഉണ്ടായിരിക്കുന്ന ഡിജിറ്റൽ ഡിവൈഡ് പരിഹാരമുണ്ടാക്കാൻ കഴിയണം. എം.എൽ.എ. ഫണ്ടിൽനിന്ന് ഇപ്പോൾ നാല് കോടി രൂപ എടുത്തിട്ടുണ്ട്. ഇനി അതിൽ അവശേഷിക്കുന്ന തുകയിൽനിന്ന് ഒരു നിശ്ചിത തുക സ്കൂളും വിദ്യാഭ്യാസ അധികൃതരും നിർദ്ദേശിക്കുന്ന കുട്ടികൾക്ക് ഫോൺ വാങ്ങിക്കൊടുക്കാൻ ഉപയോഗിക്കുന്നതിന് അനുവാദം നൽകണമെന്നാണ് എനിക്കഭ്യർത്ഥിക്കാനുള്ളത്. കുട്ടികളും അദ്ധ്യാപകരും രക്ഷിതാക്കളുമൊക്കെ നിരന്തരമായി ബന്ധപ്പെടുന്നുണ്ടെങ്കിലും മിക്കവാറും എല്ലാ എം.എൽ.എ.-മാരും നിസ്സഹായരാണ്. ഇതിനൊരു പരിഹാരമുണ്ടാക്കണം. അതോടൊപ്പം കുട്ടികൾക്ക് പഠിക്കാൻ സൗകര്യം ഒരുക്കുകയും ചെയ്യണം. ഇതിനുമുമ്പ് ഒന്നര ലക്ഷം ടി.വി. വിതരണം ചെയ്തിരുന്നുവെങ്കിലും അതിൽ പലതും പ്രവർത്തിക്കുന്നില്ല. ഇതൊന്നും രാഷ്ട്രീയ പ്രശ്നമല്ല. പ്രയോഗികമായി കുട്ടികൾ അനുഭവിക്കുന്ന പ്രയാസമാണ്. അതുകൊണ്ട് ഈ പ്രശ്നത്തിന് പരിഹാരമുണ്ടാക്കാൻ സർക്കാർ അടിയന്തര നടപടി സ്വീകരിക്കണമെന്ന് അഭ്യർത്ഥിക്കുന്നു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, ബഹുമാനപ്പെട്ട അംഗം ഉന്നയിച്ച വിഷയം വളരെ പ്രധാനപ്പെട്ടതാണ്. ഡിജിറ്റൽ ഡിവൈഡ് ഒഴിവാക്കുകയും പരമാവധി കുട്ടികൾക്ക് മൊബൈൽ ഫോൺ സൗകര്യം ലഭ്യമാക്കുകയും വേണം. എം.എൽ.എ.-മാരും മറ്റ് ജനപ്രതിനിധികളും രാഷ്ട്രീയ പ്രവർത്തകരും സാമൂഹ്യപ്രവർത്തകരുമെല്ലാം ഇക്കാര്യത്തിൽ നല്ല സഹകരണം നടത്തി വലിയതോതിൽ ഡിജിറ്റൽ ഉപകരണങ്ങൾ വിതരണം ചെയ്തുകൊണ്ടിരിക്കുകയാണ്. എന്നാൽ ഇനിയും കുറേ കുട്ടികൾക്ക് ലഭിക്കാൻ ബാക്കിയുണ്ട്. അതുകൊണ്ടുതന്നെ നിലവിലെ നിയമമനുസരിച്ച് എം.എൽ.എ. ആസ്തിവികസന പദ്ധതി-പ്രത്യേക വികസന നിധി പദ്ധതിപ്രകാരം തുക അനുവദിക്കുന്നതിനുള്ള മാർഗ്ഗനിർദ്ദേശമനുസരിച്ച് ഈ പറഞ്ഞ ഫണ്ടുകൾ വ്യക്തിഗത ആനുകൂല്യങ്ങൾ നൽകുന്നതിന് അനുവദിക്കാൻ പാടില്ലെന്ന് നിഷ്കർഷിച്ചിട്ടുണ്ട്. എന്നാൽ അദ്ദേഹം ഇവിടെ പറഞ്ഞതുപോലെ, ടെലിവിഷൻ വിതരണം ചെയ്യുന്നതിൽ പ്രത്യേക എക്സിംപ്ഷൻ കൊടുത്തതനുസരിച്ച് കെ.എസ്.എഫ്.ഇ. കൈമാറുന്ന 75 ശതമാനം തുകയുടെകൂടെ 25 ശതമാനം തുക കണ്ടെത്താനാകാതെ വരുന്നപക്ഷം, ടെലിവിഷന്റെ ആകെ വിലയുടെ 25 ശതമാനം എന്ന നിബന്ധനയ്ക്ക് വിധേയമായി തദ്ദേശഭരണ സ്ഥാപനങ്ങൾ

കണ്ടെത്തേണ്ടതും തുടർന്ന് ഈ തുക എം.എൽ.എ.-മാർ ശുപാർശ ചെയ്യുന്നപക്ഷം നിയോജകമണ്ഡലത്തിലെ ആസ്തിവികസന ഫണ്ടിൽനിന്നോ പ്രത്യേക വികസന നിധിയിൽനിന്നോ സബ്സിഡിയായി അനുവദിച്ചുകൊടുക്കുന്ന പദ്ധതിയനുസരിച്ച് കരയേറെ വിതരണം ചെയ്തിട്ടുണ്ട്. ഇപ്പോൾ എം.എൽ.എ. ഫണ്ടിൽനിന്നും 4 കോടി രൂപ എടുത്തിരിക്കുകയാണ്. ബഹുമാനപ്പെട്ട അംഗത്തിന്റെ നിർദ്ദേശത്തിനോട് യാതൊരു എതിർപ്പുമുണ്ടായിട്ടില്ല. ഇത്തരം നടപടികൊണ്ടു മാത്രം ഇത് പരിഹരിക്കാൻ കഴിയില്ലായെന്നുള്ളതാണ് അവസ്ഥ. വലിയതോതിൽ തുക വേണ്ടിവരുന്നതാണ്. ബഹുമാനപ്പെട്ട മുഖ്യമന്ത്രി ഇക്കാര്യത്തിൽ ഇടപെട്ട് സഭയിൽ പറഞ്ഞിട്ടുണ്ട്. ഡിജിറ്റൽ ഡിവൈഡിന്റെ പ്രശ്നം മൊബൈൽ ഫോണുകളല്ല, പ്രൊമോട്ട് ചെയ്ത് ലാപ്ടോപ്പുകളോ ടാബുകളോ ആണ്. ഡിജിറ്റൽ ലൈബ്രറിപോലുള്ള സങ്കല്പങ്ങൾ ധാരാളം വരുന്നുണ്ട്. കണക്ടിവിറ്റി പരമാവധി സ്ഥലത്തേയ്ക്കെത്തിക്കാനുള്ള പ്രവർത്തനങ്ങളുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രിതന്നെ മുൻകൈ എടുത്ത് യോഗങ്ങൾ വിളിച്ചിരുന്നു. ഡിജിറ്റൽ ഉപകരണങ്ങളുള്ളവരും വിലകുറഞ്ഞ രീതിയിൽ വാങ്ങാൻ കഴിയുന്നവരും ഇതുകൂടാതെ തീരെ വാങ്ങാൻ ഗതിയില്ലാത്തവരുമുണ്ട്. വിദ്യാഭ്യാസ വകുപ്പിലെ ഉദ്യോഗസ്ഥർ അത്തരത്തിലുള്ളവരുടെ കണക്ക് എടുത്തുകൊണ്ടിരിക്കുകയാണ്. കഴിഞ്ഞ ദിവസങ്ങളിൽ ബഹുമാനപ്പെട്ട മുഖ്യമന്ത്രി യോഗം വിളിച്ചിരുന്നു. മന്ത്രിസഭായോഗത്തിലും ഇക്കാര്യം സംബന്ധിച്ച് ചർച്ചചെയ്തിരുന്നു. എല്ലാ എം.എൽ.എ.-മാരും പഞ്ചായത്ത് പ്രസിഡന്റുമാരും തദ്ദേശഭരണസ്ഥാപനങ്ങളിലെ ഭാരവാഹികളും ഉദ്യോഗസ്ഥരും ബന്ധപ്പെട്ടവരുമായി യോഗം ചേർന്ന് പരമാവധി ജനങ്ങളുടെ സപ്പോർട്ടോടുകൂടി ഈ ദൗത്യം വിജയിപ്പിക്കുന്ന കാര്യം ആലോചിച്ചുകൊണ്ടിരിക്കുകയാണ്. മുഖ്യമന്ത്രിയുടെ ദുരിതാശ്വാസനിധിയിലേയ്ക്കെന്നപോലെ ഒരു പ്രത്യേക ഹെഡ്സിൽ ഇതിനുള്ള സഹായം സ്വീകരിച്ച് പരമാവധി വിദ്യാർത്ഥികളിലേയ്ക്ക് എത്തിക്കാനാണ് ശ്രമിച്ചുകൊണ്ടിരിക്കുന്നത്. ഒരു വശത്തുകൂടി ഇതെല്ലാം നടക്കുമ്പോഴും മറുവശത്ത് നേരത്തെ ബഹുമാനപ്പെട്ട അംഗം ഉന്നയിച്ച ഒരു പ്രശ്നമുണ്ട്. ടെലിവിഷൻ വിതരണം ചെയ്തുകാര്യം പറഞ്ഞതുപോലെ, കെ.എസ്.എഫ്.ഇ. വഴിയുള്ള ലാപ്ടോപ്പിന്റെ കാര്യവും സഭയിൽ ഉന്നയിച്ചിരുന്നു. 62,000-ത്തോളം ലാപ്ടോപ്പുകൾ നേരത്തെ കുടുംബശ്രീ വഴി രജിസ്റ്റർ ചെയ്തിരുന്നു. അത്രയും ലാപ്ടോപ്പുകൾക്കായി എഗ്രിമെന്റ് വച്ചത് ലെനോവ്, എയ്സർ, എച്ച്.പി. ഉൾപ്പെടെയുള്ള കമ്പനികളുമാണ്. എന്നാൽ അവർക്ക് സമയബന്ധിതമായി എത്തിക്കാൻ സാധിക്കുന്നില്ല. കോവിഡ് സാഹചര്യത്തിൽ സാധനങ്ങൾ കിട്ടുന്നില്ല, ഉല്പാദനം ബുദ്ധിമുട്ടാണ് എന്നൊക്കെയാണ് അവർ പറയുന്നത്. അതുകൊണ്ട് ഇവിടെ ഉയർത്തിയ പ്രശ്നത്തിന്റെ അടിസ്ഥാനത്തിൽ,

ലാപ്ടോപ്പുകൾ സമയത്തിന് നൽകാത്ത കമ്പനികൾക്കെതിരെ നിയമനടപടി സ്വീകരിക്കാനുള്ള കാര്യങ്ങൾ ആലോചിച്ചുകൊണ്ട് നേരത്തെ കൊടുക്കാമെന്ന് പറഞ്ഞ 15,000-20,000 രൂപ വരെ വായ്പ കൊടുക്കാനുള്ള സംവിധാനത്തെപ്പറ്റി ആലോചിച്ചിട്ടുണ്ട്. രജിസ്റ്റർ ചെയ്ത 62,000-ത്തോളം വരുന്നവർക്ക് ഡിജിറ്റൽ ഉപകരണങ്ങൾ കൊടുക്കാനുള്ള പ്രോസ്സസ് നടന്നുവരികയാണ്, അത് അടിയന്തരമായി നൽകാൻ തീരുമാനിച്ചിട്ടുണ്ട്. ഇതുകൂടാതെ, വിദ്യാതരംഗിണി പദ്ധതിയിൽ സഹകരണ മേഖലയിൽ ഒരു പദ്ധതി പ്രഖ്യാപിച്ചിട്ടുണ്ട്. 32,634 എക്സ്പെന്റുകളാണ് നൽകാനുദ്ദേശിക്കുന്നത്. അതിനുവേണ്ടിയുള്ള ലോൺ കൊടുത്തുകഴിഞ്ഞു, ഇനിയും കൊടുക്കാനുണ്ട്. ആലോചിച്ച് തീരുമാനിച്ചതനുസരിച്ചു തന്നെ അതിനുള്ള ഫണ്ട് നൽകും. പൊതുവിൽ ആ ഒരു സ്കീം നടക്കുന്നതായിരിക്കും എം.എൽ.എ.-മാരുടെയും ജനപ്രതിനിധികളുടെയും പ്രവർത്തനങ്ങൾക്ക് സഹായകരമാകുന്നത്. എം.എൽ.എ.-മാരും പൊതുപ്രവർത്തകരും നേരിടുന്ന പ്രശ്നംതന്നെയാണ് ഇവിടെ ഉന്നയിച്ചത്. സർക്കാർ ഇങ്ങനെയൊരു സ്കീം നടപ്പിലാക്കാൻ ശ്രമിക്കുകയാണ്. അതിന്റെ ഭാഗമായി അദ്ദേഹത്തിന്റെ നിർദ്ദേശംകൂടി പരിശോധിക്കാവുന്നതാണ്. ഇപ്പോൾ ഇങ്ങനെയൊരു നല്ല പദ്ധതിയാണ് നടപ്പിലാക്കാൻ ആഗ്രഹിക്കുന്നത്.

#### (8) കമ്മ്യൂണിറ്റി സ്കിൽ പാർക്ക്

ശ്രീ. പി. ടി. എ. റഹീം: സർ, എന്റെ നിയോജകമണ്ഡലത്തിന്റെ ആസ്ഥാനമായ കുന്നമംഗലത്ത് വിദ്യാഭ്യാസ വകുപ്പിന്റെ കൈവശം ഒരേക്കർ ഭൂമിയുണ്ട്. മറ്റ് പൊതു ആവശ്യങ്ങൾക്ക് ചോദിച്ചപ്പോൾ വിദ്യാഭ്യാസവകുപ്പിനു തന്നെ ഭൂമി ആവശ്യമുണ്ടെന്ന് പറഞ്ഞ് അത് തരാതിരിക്കുകയാണ്. അതേ അവസരത്തിൽ ASAP-ന്റെ കമ്മ്യൂണിറ്റി സ്കിൽ പാർക്ക് സ്ഥാപിക്കുന്നതുമായി ബന്ധപ്പെട്ട് ഒരു പ്രൊപ്പോസലുണ്ടായിരുന്നു. ഉദ്യോഗസ്ഥർ വന്ന് പരിശോധിച്ച് സ്ഥലം അനുയോജ്യമാണെന്ന് കണ്ടെത്തിയെങ്കിലും തുടർനടപടിയൊന്നും സ്വീകരിച്ചിട്ടില്ല. അടിയന്തരമായി കുന്നമംഗലം ടൗണിന്റെ ഹൃദയഭാഗത്തുള്ള ഈ സ്ഥലം ഉപയോഗപ്പെടുത്താൻ നടപടി സ്വീകരിക്കണമെന്നുള്ളതാണ് എന്റെ ആവശ്യം.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു): സർ, അധിക നൈപുണ്യ ആർജ്ജന പദ്ധതി (അഡീഷണൽ സ്കിൽ അക്വിസിഷൻ പ്രോഗ്രാം) ഉന്നതവിദ്യാഭ്യാസ വകുപ്പിന്റെ കീഴിൽ ഏഷ്യൻ ഡെവലപ്മെന്റ് ബാങ്ക് വായ്പാസഹായത്തോടെയുള്ള ഒരു പദ്ധതിയാണ്. 2012-ൽ ആരംഭിച്ച ഈ പദ്ധതിയുടെ അടങ്കൽ തുകയിൽ 68 ശതമാനം എ.ഡി.ബി. വായ്പാസഹായമായാണ് നിശ്ചയിക്കപ്പെട്ടിട്ടുള്ളത്. അടങ്കൽ തുകയും പ്രവർത്തനങ്ങളും മറ്റും മുൻകൂട്ടി